



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 07-06-2024

സമയം 06.45 AM

പ്രധാന വാർത്തകൾ

- നരേന്ദ്രമോദിയുടെ നേതൃത്വത്തിൽ മൂന്നാം NDA ഗവൺമെന്റ് രൂപീകരിക്കുന്നതിന് ന്യൂഡൽഹിയിൽ തിരക്കിട്ട കൂടിയാലോചനകൾ തുടരുന്നു. NDA പാർലമെന്ററി പാർട്ടി യോഗം ഇന്ന്.
- 18-ാം ലോക്സഭയിലേക്കു തിരഞ്ഞെടുക്കപ്പെട്ട അംഗങ്ങളുടെ പേരുകൾ അടങ്ങിയ വിജ്ഞാപനത്തിന്റെ പകർപ്പ് തിരഞ്ഞെടുപ്പ് കമ്മീഷൻ രാഷ്ട്രപതിക്ക് സമർപ്പിച്ചു.
- സംസ്ഥാന ഗവൺമെന്റിന്റെ മൂന്നു വർഷത്തെ പ്രോഗ്രസ് റിപ്പോർട്ട് മുഖ്യമന്ത്രി പിണറായി വിജയൻ ഇന്നു പ്രകാശനം ചെയ്യും.
- ഹജ്ജ് കർമ്മത്തിന്റെ പ്രധാന ചടങ്ങായ അറഫാ സംഗമം ഈ മാസം 15 ന്.
- സംസ്ഥാനത്ത് ഇന്നു മുതൽ മഴ ശക്തമാകും. പത്തനംതിട്ട, കോട്ടയം ഒഴികെ ജില്ലകളിൽ ഇന്ന് മഞ്ഞ ജാഗ്രത.
- ലോകകപ്പ് ഫുട്ബോൾ യോഗ്യതാ മത്സരത്തിൽ ഇന്ത്യയും കുവൈത്തും തമ്മിലെ മത്സരം ഗോൾ രഹിത സമനിലയിൽ.

വാർത്തകൾ വിശദമായി

നരേന്ദ്രമോദിയുടെ നേതൃത്വത്തിൽ മൂന്നാം NDA ഗവൺമെന്റ് രൂപീകരിക്കുന്നതിന് ന്യൂഡൽഹിയിൽ തിരക്കിട്ട കൂടിയാലോചനകൾ തുടരുന്നു.

NDA പാർലമെന്ററി പാർട്ടി യോഗം ഇന്ന് ന്യൂഡൽഹിയിൽ ചേരും. BJP, TDP, JDU , LJP -R, ശിവസേന ഷിൻഡെ വിഭാഗം, JDS, ഉൾപ്പെടെ എൻഡിഎയിലെ പുതുതായി തിരഞ്ഞെടുക്കപ്പെട്ട എംപിമാർ യോഗത്തിൽ പങ്കെടുക്കും.

ഡെസ്ക് റിപ്പോർട്ട്

...(വോയ്സ്).....

മന്ത്രിസഭാ രൂപീകരണവുമായി ബന്ധപ്പെട്ട് എൻഡിഎ ഘടക കക്ഷികളുമായി ചർച്ച നടത്തുന്നതിന് ബിജെപി പാർട്ടി അധ്യക്ഷൻ ജെപി നദ്യയെയും, കേന്ദ്രമന്ത്രി രാജ്നാഥ് സിങ്ങിനെയും ചുമതലപ്പെടുത്തി. മുതിർന്ന ബിജെപി നേതാക്കളുമായും കേന്ദ്രമന്ത്രിമാരുമായും നദ്ര ഇന്നലെ ദീർഘനേരം ചർച്ച നടത്തുകയുണ്ടായി. കേന്ദ്രമന്ത്രിമാരായ അമിത് ഷാ, രാജ്നാഥ് സിംഗ്, പിയൂഷ് ഗോയൽ, പ്രഹ്ലാദ് ജോഷി, മൻസുഖ് മാന്ധവ്യ, അശ്വിനി വൈഷ്ണവ് എന്നിവരും ബിജെപി ദേശീയ ജനറൽ സെക്രട്ടറിമാരായ തരുൺ ചുഗ്, വിനോദ് താവ്ഡെ എന്നിവരും യോഗത്തിൽ പങ്കെടുത്തു. നിരവധി ജെഡിയു നേതാക്കൾ പാർട്ടി അധ്യക്ഷനും ബിഹാർ മുഖ്യമന്ത്രിയുമായ നിതീഷ് കുമാറിനെ ഡൽഹിയിലെ വസതിയിൽ സന്ദർശിച്ചു. എൻഡിഎ പാർലമെന്ററി പാർട്ടി യോഗത്തിന് മുന്നോടിയായി ജെഡിയു പാർലമെന്ററി പാർട്ടി യോഗം രാവിലെ ചേരും. NDA നേതാവായി പ്രധാനമന്ത്രി നരേന്ദ്ര മോദിയെ ഇതിനകം തിരഞ്ഞെടുത്തിട്ടുണ്ട്.



18-ാം ലോക്സഭയിലേക്കു തിരഞ്ഞെടുക്കപ്പെട്ട അംഗങ്ങളുടെ പേരുകൾ അടങ്ങിയ വിജ്ഞാപനത്തിന്റെ പകർപ്പ് തിരഞ്ഞെടുപ്പ് കമ്മീഷൻ രാഷ്ട്രപതിക്ക് സമർപ്പിച്ചു.

മുഖ്യ തിരഞ്ഞെടുപ്പ് കമ്മീഷണർ രാജീവ് കുമാർ/ , കമ്മീഷണർമാരായ ഗ്യാനേഷ് കുമാർ, ഡോ. സുഖ്ബീർ സിംഗ് സന്ധ്യ എന്നിവർക്കൊപ്പം ഇന്നലെ വൈകിട്ട് രാഷ്ട്രപതി ഭവനിൽ രാഷ്ട്രപതി ദ്രൗപതി മുർമുവുമായി നടത്തിയ കൂടിക്കാഴ്ചയിലാണ് വിജ്ഞാപനം സമർപ്പിച്ചത്. തിരഞ്ഞെടുപ്പ് പ്രക്രിയ വിജയകരമായി പൂർത്തിയാക്കിയ മുഖ്യ തിരഞ്ഞെടുപ്പ് കമ്മീഷണറെയും കമ്മീഷണർമാരെയും തിരഞ്ഞെടുപ്പ് പ്രക്രിയയിൽ പങ്കെടുത്ത ദശലക്ഷക്കണക്കിന് വോട്ടർമാരെയും രാഷ്ട്രപതി അഭിനന്ദിച്ചു.



മാതൃകാ പെരുമാറ്റച്ചട്ടം തിരഞ്ഞെടുപ്പ് കമ്മീഷൻ പിൻവലിച്ചു. ലോക്സഭാ തിരഞ്ഞെടുപ്പ് പ്രഖ്യാപിച്ചതിനെ തുടർന്ന് മാർച്ച് 16 നാണ് മാതൃകാ പെരുമാറ്റച്ചട്ടം നിലവിൽ വന്നത്.

കർണാടക, മഹാരാഷ്ട്ര, തെലങ്കാന സംസ്ഥാനങ്ങളിൽ ബിരുദ, അധ്യാപക മണ്ഡലങ്ങളിൽ നിന്ന് ലെജിസ്ലേറ്റീവ് കൗൺസിലിലേക്കു ദ്വിവത്സര/ഉപ തിരഞ്ഞെടുപ്പുകൾ നടക്കുന്നതിനാൽ മാതൃകാ പെരുമാറ്റച്ചട്ടം തുടരും.



തിരഞ്ഞെടുപ്പ് കമ്മീഷൻ രാജ്ഘട്ടിൽ രാഷ്ട്രപിതാവ് മഹാത്മാഗാന്ധിക്ക് ആദരാഞ്ജലി അർപ്പിച്ചു. സമാധാനപരമായി അവസാനിച്ച ലോക്സഭാ തിരഞ്ഞെടുപ്പ് / കമ്മീഷൻ രാഷ്ട്രപിതാവിന് സമർപ്പിക്കുകയും ചെയ്തു. മഹാത്മാഗാന്ധിയുടെ അഹിംസയുടെ സന്ദേശം സമാധാനപരവും അക്രമരഹിതവുമായ തിരഞ്ഞെടുപ്പിനു പ്രതിബദ്ധതയ്ക്ക് പ്രചോദനമായെന്ന് കമ്മീഷൻ പ്രസ്താവനയിൽ പറഞ്ഞു.



സംസ്ഥാനത്ത് ലോക്സഭ തിരഞ്ഞെടുപ്പ് നടപടികൾ വിജയകരമായി പൂർത്തീകരിക്കാൻ സഹായിച്ച എല്ലാവരെയും മുഖ്യതിരഞ്ഞെടുപ്പ് ഓഫീസർ സഞ്ജയ് കൗൾ നന്ദി അറിയിച്ചു. രാജ്യത്തെ ജനാധിപത്യപ്രക്രിയയുടെ വിജയമാണിതെന്ന് അദ്ദേഹം തിരുവനന്തപുരത്ത് പറഞ്ഞു.



ഡൽഹി നിയമസഭാ തിരഞ്ഞെടുപ്പിൽ ഒറ്റയ്ക്ക് മത്സരിക്കുമെന്ന് ആം ആദ്മി പാർട്ടി വ്യക്തമാക്കി. ഡൽഹിയിൽ മുഖ്യമന്ത്രിയുടെ വസതിയിൽ ചേർന്ന പാർട്ടി MLA മാരുടെ യോഗത്തിനുശേഷം മന്ത്രി ഗോപാൽ റായ് ആണ് മാധ്യമപ്രവർത്തകരോട് നിലപാട് വ്യക്തമാക്കിയത്.

ഇന്ത്യ ബ്ലോക്ക് ലോക്സഭാ തിരഞ്ഞെടുപ്പിന് വേണ്ടി പ്രത്യേകം രൂപീകരിച്ചതാണെന്നും അദ്ദേഹം പറഞ്ഞു. ആം ആദ്മി പാർട്ടി ലോക്സഭാ തിരഞ്ഞെടുപ്പിൽ കോൺഗ്രസുമായി ചേർന്നാണ് മത്സരിച്ചതെന്നും എന്നാൽ ഡൽഹി നിയമസഭാ തിരഞ്ഞെടുപ്പിൽ സഖ്യമുണ്ടാകില്ലെന്നും അദ്ദേഹം അറിയിച്ചു.



ജൂൺ നാലിലെ ഓഹരി വിപണിയിലെ തകർച്ചയെക്കുറിച്ച് സംയുക്ത പാർലമെന്ററി സമിതി അന്വേഷണം വേണമെന്ന് മുതിർന്ന കോൺഗ്രസ് നേതാവ് രാഹുൽ ഗാന്ധി ആവശ്യപ്പെട്ടു. ന്യൂഡൽഹിയിലെ AICC ആസ്ഥാനത്ത് വാർത്താ സമ്മേളനത്തിൽ സംസാരിക്കവെ, റീട്ടെയിൽ നിക്ഷേപകർക്ക് ഇതു മൂലം 30 ലക്ഷം കോടി രൂപയുടെ നഷ്ടമുണ്ടായതായി അദ്ദേഹം പറഞ്ഞു. ഓഹരി വിപണിയിൽ നിക്ഷേപം നടത്തുന്ന അഞ്ച് കോടി കുടുംബങ്ങൾക്ക് പ്രധാനമന്ത്രിയും ആഭ്യന്തര മന്ത്രിയും പ്രത്യേക നിക്ഷേപ ഉപദേശം നൽകിയത് എന്തിനാണെന്ന് കോൺഗ്രസ് നേതാവ് ചോദിച്ചു.

അതേസമയം, രാഹുൽഗാന്ധിയുടെ ആരോപണം ബിജെപി നിഷേധിച്ചു. വിപണി നിക്ഷേപകരെ കബളിപ്പിക്കാനാണ് രാഹുൽ ഗാന്ധി ശ്രമിക്കുന്നതെന്ന് മുതിർന്ന ബിജെപി നേതാവ് പിയൂഷ് ഗോയൽ ന്യൂഡൽഹിയിൽ മാധ്യമങ്ങളോട് പറഞ്ഞു. തിരഞ്ഞെടുപ്പ് ഫല ദിനത്തിലും ജനങ്ങൾ നേട്ടമുണ്ടാക്കിയെന്ന് അദ്ദേഹം അവകാശപ്പെട്ടു. ഇന്ത്യൻ നിക്ഷേപകർക്ക് നേട്ടമുണ്ടായപ്പോൾ വിദേശികൾക്ക് നഷ്ടമുണ്ടായെന്നും പിയൂഷ് ഗോയൽ പറഞ്ഞു.



ലോക്സഭാ തിരഞ്ഞെടുപ്പിൽ സംസ്ഥാനത്ത് LDF നേരിട്ട തിരിച്ചടികളുടെ കാരണം കണ്ടെത്തി തിരുത്തൽ നടപടികൾ സ്വീകരിക്കണമെന്ന് INL നിർദ്ദേശിച്ചു. മുന്നണിയെ എന്നും പിന്തുണച്ചിരുന്ന നിഷ്പക്ഷ വോട്ടുകൾ നഷ്ടപ്പെട്ടതിന് കാരണം കണ്ടെത്തണമെന്നും ഇടതുകേന്ദ്രങ്ങളിലുണ്ടായ വോട്ടിടിവും യുഡിഎഫിന്റെ മുന്നേറ്റവും സംബന്ധിച്ച് പഠനം നടത്തണമെന്നും തിരഞ്ഞെടുപ്പ് ഫലം ചർച്ച ചെയ്യാൻ കോഴിക്കോട്ട് ചേർന്ന INL സംസ്ഥാന കമ്മിറ്റി യോഗം ആവശ്യപ്പെട്ടു.



സംസ്ഥാന ഗവൺമെന്റിന്റെ മൂന്നു വർഷത്തെ പ്രോഗ്രസ് റിപ്പോർട്ട് മുഖ്യമന്ത്രി പിണറായി വിജയൻ ഇന്നു പ്രകാശനം ചെയ്യും. വൈകിട്ട് സെക്രട്ടേറിയറ്റ് വളപ്പിൽ നടക്കുന്ന ചടങ്ങിൽ ചീഫ് സെക്രട്ടറി ഡോ. വി. വേണു റിപ്പോർട്ട് ഏറ്റുവാങ്ങും. പിണറായി ഗവൺമെന്റ് അധികാരത്തിലെത്തിയ ശേഷം ഓരോ വകുപ്പിലും നടപ്പാക്കിവരുന്ന പദ്ധതികളുടെ വിശദാംശങ്ങളും എത്ര ശതമാനം പൂർത്തീകരിച്ചുവെന്നതുമടക്കം വിവരങ്ങളാണ് പ്രോഗ്രസ് റിപ്പോർട്ടിൽ ഉൾപ്പെടുത്തിയിരിക്കുന്നത്.



വിശുദ്ധ ഹജ്ജ് കർമ്മത്തിന്റെ പ്രധാന ചടങ്ങായ അറഫാ സംഗമം ഈ മാസം 15 നു നടക്കും. ഇന്നലെ സൗദിയിൽ ദുൽ ഹജ്ജ് മാസപ്പിറവി ദൃശ്യമായതോടെയാണ് അറഫാ ദിനം സ്ഥിരീകരിച്ചത്. ലക്ഷക്കണക്കിന് വിശ്വാസികൾ ഈ ദിനത്തിൽ അറഫ മൈതാനിയിൽ സംഗമിക്കും.

ഒമാൻ ഒഴികെ ഗൾഫ് രാജ്യങ്ങളിൽ ഈ മാസം 16 നാണ് ബലി പെരുന്നാൾ. ഒമാനിൽ ബലിപെരുന്നാൾ 17 നാണ്.



കണ്ണൂർ രാജ്യാന്തര വിമാനത്താവളത്തിൽ നിന്ന് രണ്ട് വിമാനങ്ങളിലായി 722 തീർത്ഥാടകർ ആണ് ഇന്ന് ഹജ്ജിന് പോകുന്നത്. 361 പേരുമായി അൽപം മുൻപ് ഇന്നത്തെ ആദ്യം വിമാനം പുറപ്പെട്ടു. രണ്ടാമത്തെ വിമാനം രാത്രി 11.25 ന് പുറപ്പെടും.



സംസ്ഥാനത്ത് ഇന്നു മുതൽ മഴ ശക്തമാകുമെന്ന് കേന്ദ്ര കാലാവസ്ഥ വകുപ്പ് അറിയിച്ചു. ഇടിമിന്നലോടു കൂടിയ തീവ്രമഴയ്ക്ക് സാധ്യതയുണ്ടെന്നാണ് കാലാവസ്ഥാ വകുപ്പ് നൽകുന്ന മുന്നറിയിപ്പ്.

പത്തനംതിട്ട, കോട്ടയം ഒഴികെ 12 ജില്ലകളിലും ഇന്ന് മഞ്ഞ ജാഗ്രത പ്രഖ്യാപിച്ചിട്ടുണ്ട്. ഞായറാഴ്ച വരെ ശക്തമായ മഴ തുടരാനാണ് സാധ്യത.

കേരള - കർണാടക- ലക്ഷദ്വീപ് തീരങ്ങളിൽ തിങ്കളാഴ്ച വരെ ചിലയവസരങ്ങളിൽ മണിക്കൂറിൽ 55 കിലോമീറ്റർ വരെ വേഗത്തിൽ ശക്തമായ കാറ്റിനും മോശം കാലാവസ്ഥയ്ക്കും സാധ്യതയുണ്ടെന്നും, മത്സ്യത്തൊഴിലാളികൾ കടലിൽ പോകരുതെന്നും മുന്നറിയിപ്പ് നൽകി.

കേരളതീരത്ത് ഇന്ന് അർദ്ധരാത്രി വരെ ഉയർന്ന തിരമാലയ്ക്ക് സാധ്യതയുണ്ടെന്ന് ദേശീയ സമുദ്ര സ്ഥിതി പഠന ഗവേഷണ കേന്ദ്രം അറിയിച്ചു.



കോഴിക്കോട് ജില്ലയിൽ ഇന്നലെ വൈകിട്ടും രാത്രിയിലും മലയോര മേഖലകളിൽ ശക്തമായ മഴയാണ് ലഭിച്ചത്. ജലനിരപ്പ് ഉയർന്നതിനെ തുടർന്ന് കടന്തറ പുഴ, ഇരു വഴിഞ്ഞിപ്പുഴ എന്നിവിടങ്ങളിൽ ജാഗ്രതാ നിർദ്ദേശം നൽകി.



2026 ലെ ലോകകപ്പ് ഫുട്ബോൾ യോഗ്യതാ മത്സരത്തിൽ ഇന്ത്യയും കുവൈത്തും തമ്മിലെ മത്സരം ഗോൾ രഹിത സമനിലയിൽ പിരിഞ്ഞു. കൊൽക്കത്തയിലെ സാൾട്ട് ലേക്ക്സ്റ്റേഡിയത്തിൽ തൊണ്ണൂറു മിനിറ്റും ഇരു ടീമുകളും പൊരുതി കളിച്ചെങ്കിലും ഗോളൊന്നും നേടാനായില്ല.

ഇന്ത്യൻ ക്യാപ്റ്റൻ സുനിൽ ഷെത്രിയുടെ വിടവാങ്ങൽ മത്സരം കൂടിയായിരുന്നു ഇന്നലത്തേത്. രാജ്യാന്തര കരിയറിൽ ഇന്ത്യക്കായി 94 ഗോളുകളും 11 അസിസ്റ്റുകളുമായാണ് ഷെത്രി വിടവാങ്ങിയത്. വികാര നിർഭരമായ യാത്രയയപ്പാണ് കാണികൾ ഷെത്രിക്ക് നൽകിയത്.

മസ്കറ്റിൽ നടന്ന മത്സരത്തിൽ ഒമാൻ ചൈനീസ് തായ്പേയിയെ എതിരില്ലാത്ത മൂന്ന് ഗോളിന് തകർത്ത് മൂന്നാം റൗണ്ടിൽ പ്രവേശിച്ചു.



ട്വന്റി-20 ലോകകപ്പ് ക്രിക്കറ്റിൽ മുൻ ചാമ്പ്യൻമാരായ പാകിസ്ഥാനെതിരെ അമേരിക്കയ്ക്ക് അട്ടമറി ജയം. ഡളാസിൽ നടന്ന മത്സരത്തിൽ പാകിസ്ഥാനെ സൂപ്പർ ഓവറിൽ അഞ്ചു റൺസിനാണ് ആതിഥേയരായ അമേരിക്ക തോൽപ്പിച്ചത്. ഗ്രൂപ്പ് എ യിൽ യു എസിന്റെ രണ്ടാം

വിജയമാണിത്.പാക്കിസ്ഥാന്റെ അടുത്ത മത്സരം മറ്റന്നാൾ ന്യൂയോർക്കിൽ ഇന്ത്യയുമായാണ്.

ബ്രിഡ്ജ് ടൗണിൽ രണ്ടാം മത്സരത്തിൽ സ്കോട്ട്ലൻഡ് നമീബിയയെ അഞ്ചു വിക്കറ്റിന് തോൽപ്പിച്ചു.

ഇന്ന് രാത്രി എട്ടിന് കാനഡ അയർലണ്ടിനെ നേരിടും.



പ്രമുഖ ഫുട്ബോൾ താരമായിരുന്ന കണ്ണൂർ തളാപ്പിലെ ഒ.കെ. സത്യൻ നിര്യാതനായി. അദ്ദേഹത്തിന് 89 വയസ്സായിരുന്നു.

അഞ്ചുവർഷം കേരളത്തിനുവേണ്ടി സന്തോഷ് ട്രോഫിയിൽ കളിച്ചിട്ടുണ്ട്. വാസ്കോ ഗോവ ഫുട്ബോൾ ക്ലബിനു വേണ്ടിയും കളിച്ച ഇദ്ദേഹം കേരള, ഗോവ ഫുട്ബോൾ ടീം ക്യാപ്റ്റൻ, കോച്ച്, മാനേജർ, സെക്രട്ടറി എന്നീ സ്ഥാനങ്ങളും വഹിച്ചു. സംസ്കാരം രാവിലെ 11 ന് കണ്ണൂർ പയ്യാമ്പലത്ത് .



സഹകരണസംഘങ്ങളുടെ മൂല്യവർധിത ഉൽപ്പന്നങ്ങൾ യൂറോപ്പിലേക്കും അമേരിക്കയിലേക്കും കയറ്റുമതി ആരംഭിച്ചതായി മന്ത്രി വി.എൻ. വാസവൻ അറിയിച്ചു. കോട്ടയം വെളിയന്നൂരിലെ ഈ നാട് യുവജന സഹകരണസംഘത്തിന്റെ പഠനഗവേഷണകേന്ദ്രം ഉദ്ഘാടനം ചെയ്യുകയായിരുന്നു മന്ത്രി. ഈ നാട് സഹകരണ സംഘത്തിന്റെ ഉൽപ്പന്നങ്ങൾ ഗുണനിലവാര പരിശോധന നടത്തി കയറ്റുമതി സാധ്യമാക്കുന്നതിനു നടപടികൾ സഹകരണവകുപ്പ് സ്വീകരിക്കുമെന്നും മന്ത്രി പറഞ്ഞു.



നവകേരളം കർമ്മപദ്ധതി രണ്ടിന്റെ ഭാഗമായി നടപ്പാക്കുന്ന പച്ചത്തുരുത്തിന്റെ കോട്ടയം ജില്ലാതല ഉദ്ഘാടനം മന്ത്രി വി.എൻ. വാസവൻ കുമാരകം നോർത്ത് ഗവ. എൽ.പി. സ്കൂൾ വളപ്പിൽ വ്യക്തമാക്കി നട്ടു നിർവഹിച്ചു. പച്ചപ്പുകൾ ധാരാളം സൃഷ്ടിക്കുക വഴിയാണ് നമ്മൾക്കു ജൈവവൈവിധ്യം സംരക്ഷിക്കാനാകുന്നതെന്നു മന്ത്രി പറഞ്ഞു.

പരിസ്ഥിതി ദിനാചരണത്തോടനുബന്ധിച്ച് സംസ്ഥാനത്ത് ആയിരം പച്ചത്തുരുത്തുകൾക്ക് തുടക്കം കുറിക്കുന്ന പദ്ധതിയ്ക്ക് ജൂൺ അഞ്ചിന് സംസ്ഥാനത്തു തുടക്കം കുറിച്ചിരുന്നു. നവകേരളം കർമ്മ പദ്ധതി രണ്ടിന്റെ ഭാഗമായി- ഹരിതകേരളം മിഷന്റെ നേതൃത്വത്തിലാണ് പരിപാടി സംഘടിപ്പിക്കുന്നത്.



ഇന്ന് ലോക ഭക്ഷ്യ സുരക്ഷാ ദിനം. 2019 മുതലാണ് ഈ ദിനം ആചരിച്ചു തുടങ്ങിയത്. "ഭക്ഷ്യസുരക്ഷ: അപ്രതീക്ഷിതമായ കാര്യങ്ങൾക്കായി തയ്യാറെടുക്കുക" എന്നതാണ് ഈ വർഷത്തെ പ്രമേയം.

ഭക്ഷ്യ സുരക്ഷയുടെ പ്രാധാന്യത്തെ കുറിച്ച് അവബോധം വളർത്തുന്ന പ്രവർത്തനങ്ങളെ പ്രോത്സാഹിപ്പിക്കാനാണ് ദിനം ലക്ഷ്യമിടുന്നത്.



ലോക ഭക്ഷ്യ സുരക്ഷാ ദിനാചരണത്തിന്റെ സംസ്ഥാനതല ഉദ്ഘാടനം തിരുവനന്തപുരം മഹാത്മാ അയ്യങ്കാളി ഹാളിൽ രാവിലെ മന്ത്രി വീണാ ജോർജ്ജ് നിർവഹിക്കും.

മികച്ച ഭക്ഷ്യ സുരക്ഷാ പ്രവർത്തനം നടത്തിയ ജില്ലകൾക്കും ഭക്ഷ്യ സുരക്ഷാ വകുപ്പ് ജീവനക്കാർക്കും ലാബുകൾക്കും അവാർഡ് ദാനവും ഭക്ഷ്യസുരക്ഷാ സെമിനാറുകളും ഇതോടനുബന്ധിച്ച് നടക്കും.



ആലപ്പുഴ മെഡിക്കൽ കോളജിൽ ചികിത്സ തേടി എത്തിയ നിരവധി രോഗികൾ മരിക്കാനിടയായ സംഭവത്തിൽ ഗവൺമെന്റിന്റെ ഇടപെടൽ ആവശ്യപ്പെട്ട് മന്ത്രി വീണാ ജോർജിന് കെ സി വേണുഗോപാൽ എം പി കത്ത് നൽകി നേരത്തെ ഇതേ ആവശ്യം ഉന്നയിച്ച് വേണുഗോപാൽ മന്ത്രിയുമായി ഫോണിൽ ആശയവിനിമയവും നടത്തിയിരുന്നു.

കഴിഞ്ഞ ദിവസമാണ് അമ്പലപ്പുഴ വടക്ക് വൃക്ഷവിലാസം മനുവിന്റെയും സൗമ്യയുടെയും ഏഴ് ദിവസം മാത്രം പ്രായമായ പെൺകുഞ്ഞ് മരിച്ചത്. ആശുപത്രി അധികൃതരുടെ അനാസ്ഥയാണ് നവജാത ശിശുവിന്റെ മരണകാരണമായി ബന്ധുക്കൾ ആരോപിക്കുന്നത്.

